

Kaarata ya nabiili yoolebiwa ni Zhuwawu

Madhu oovolowana

Murumiwi Zhuwawu olebile kaarata ela muwari mwa yaaka ya 70 ofiyedha 100 Kirixtu agabaliwe. Zhuwawu onarumiha kaarata ela wa “mwihiyana oosakuliwa”, vamohi ni anaaye. Amohiwa enatapulela wi mwihiyana oosakuliwa oyo si gerezha emohi, anaaye enaagiwana aKirixtu a gerezha elene. Zhuwawu onaa-
lebela aKirixtu wi aawaraalihe mwaha wa anamalaleya ooratha teto aalibihaga wi yeeddegeve mwa ebaribari.

Ogawanyeya wa kaarata

Madhu oolajela 1-3.

Odhivela wa ebaribari 4-6.

Owaraaliha 7-11.

Malojelo oogomihedha 12-13.

Madhu oolajela

¹Wa mwihiyana oosakuliwa, vamohi ni anaaye, enadhiveliimi mwa ebaribari. Di miyo, mpogo a gerezha. Kahuwo miyeeneve meenka ginaadhivela mbwenye teto aatene enonile ebaribari. ²Nnowuudhivela-
ni mwaha wa ebaribari enakala mwa hiyo dhiinova, enaakalegeve mwa hiyo.

³Mahala, thagaraga ni murenddele dhinadha wa Mulugu Babiihu ni Yesu Kirixtu Mwaanaye dhineere dhikale mwa hiyo, naakalagave mooli-
gana ni ebaribari ni odhivela.

Odhivela wa ebaribari

⁴Miyo gihihagalala vajinji vaafwanyiliimi amohi mwa anaawo yeeddaga mwa ebaribari, wona Babiihu mwanilamuleliye. ⁵Mmani, ginowuulobani wi nidhivelanenge mmohi ni mukwaaye. Kaginoolebela nlamulo nixa, mbwenye nendde nanniihuna okuma omambeelelo. ⁶Odhi-

vela fu wula: Nneedda mooligana ni malamulo a Mulugu. Nlamulo ndda, wona mwiiwiliinyu okuma omambeelelo, thili noofuneya wi mweeddege moodhivela.

Owaraaliha

⁷Vowi anamanyengetha ajinji ehikumelela mwiilaboni, ale enakoodda, yiiraga wi: “Yesu Kirixtu kadhiile mwiilaboni mwa mwili”. Oneera-na dhedho di Namanyengetha ni Mwiiddani a Kirixtu. ⁸Pole-pole wi munaadhe muthathile yowaakulela ya mabasa ale elabilihu mbwenye mwaakele yoothuviwa yowaakwanela. ⁹Aatene enaholowa, ehikala-ga mmasuuzihoni a Kirixtu, kinna Mulugu. Mbwenye ale enakalave mmasuuzihoni ehikanna Baabi teto Mwaana. ¹⁰Akalavo onaadhe wa nyo ahidhaagana masuuziho alena, kammwaakele mmavade mweenyu, naari omulojela, ¹¹mwaha wi ole onaamulojele onotaganyihedheya ni oliye mwa dhowiira dhaaye dhabure.

Malojelo oogomihedha

¹²Miyo gihikanna dhego dhijinji wi guulebele mbwenye kaginafuna ohela mukaaratani mu mwaha wi ginojejiha odha wewo guwooneni, gi-woge vameentoni ni vameentoni. Dheereya ndo ohagalala weehu oneere waakwanelihiwa.

¹³Ahima a ddibilo oosakuliwa enowuulojela.